



ALL INDIA RADIO THIRUVANANTHAPURAM

ആകാശവാണി തിരുവനന്തപുരം  
പ്രാദേശികവാർത്തകൾ

DATE: 23-04-2018

TIME: 06.20 PM

പ്രധാന വാർത്തകൾ

1. കടൽക്ഷോഭ ഭീഷണി നിലനിൽക്കുന്ന കേരള തീരം കടുത്ത ജാഗ്രതയിൽ. തീരമേഖലയിൽ കൂടുതൽ ദുരിതാശ്വാസ ക്യാമ്പുകൾ തുറന്നു.
2. സുപ്രീം കോടതി ചീഫ് ജസ്റ്റിസിനെതിരെയുള്ള പ്രതിപക്ഷത്തിന്റെ ഇംപീച്ച്മെന്റ് നോട്ടീസ് രാജ്യസഭാ അധ്യക്ഷൻ തള്ളി. തുടർ നടപടിയുമായി സുപ്രീം കോടതിയെ സമീപിക്കുമെന്ന് കോൺഗ്രസ്.
3. സംസ്ഥാനത്ത് സ്വകാര്യ നഴ്സുമാർ നാളെ മുതൽ വീണ്ടും അനിശ്ചിതകാല സമരത്തിലേക്ക്.
4. തൃശൂർപുരത്തിന്റെ വരവറിയിച്ച് ഇന്ന് സാമ്പിൾ വെടിക്കെട്ട്.
5. ഐ.പി.എൽ ക്രിക്കറ്റിൽ ഇന്ന് ഡൽഹി ഡെയർ ഡെവിൾസും കിങ്ങ്സ് ഇലവൻ പഞ്ചാബും ഏറ്റുമുട്ടും.



---

## കടൽക്ഷോഭം

സംസ്ഥാന തീരത്ത് ഇന്ന് രാത്രി വരെ കടൽത്തീരമാല ആഞ്ഞടിക്കാൻ സാധ്യതയെന്ന് സമുദ്ര പഠന ഗവേഷണ കേന്ദ്രം അറിയിച്ചു. രണ്ടര മുതൽ മൂന്ന് വരെ മീറ്റർ ഉയരത്തിൽ വൻ തിരമാലയ്ക്ക് സാധ്യതയുള്ളതിനാൽ തീരദേശ വാസികളും മത്സ്യത്തൊഴിലാളികളും അതീവ ജാഗ്രത പാലിക്കണമെന്നും മുന്നയിപ്പുണ്ട്. കൊല്ലം, ആലപ്പുഴ, കൊച്ചി, പൊന്നാനി, കോഴിക്കോട്, കണ്ണൂർ, കാസർകോട് എന്നീ തീര മേഖലകളിൽ ഇന്ന് രാത്രി 11.30 വരെ കുറ്റൻ തിരമാലകൾ ആഞ്ഞടിക്കാൻ ഇടയുണ്ടെന്നും പഠനകേന്ദ്രം അറിയിച്ചു. തീരത്തോട് അടുത്ത് പ്രതിഭാസം കൂടുതൽ ശക്തി പ്രാപിച്ചേക്കാം.

ബോട്ടുകൾ തീരത്ത് നിന്ന് കടലിലേക്കും തിരിച്ചു കൊണ്ടു പോകുന്നത് ഒഴിവാക്കണം. ബോട്ടുകൾ കൂട്ടിമുട്ടി അപകടം ഒഴിവാക്കാൻ നിശ്ചിത അകലം പാലിച്ച് നങ്കൂരമിടണമെന്നും നിർദ്ദേശമുണ്ട്. നാളെ വൈകിട്ട് വരെ തീരദേശ വാസികൾ ജാഗ്രത പുലർത്തണം.

കണ്ണൂർ ജില്ലയിലെ തീരപ്രദേശങ്ങളിൽ ഇന്ന് വൈകുന്നേരവും ശക്തമായ കടലേറ്റം ഉണ്ടായി. വൈകിട്ട് 4.30 ഓടെയാണ് തിരമാലകൾ കരയിലേക്ക് അടിച്ചു കയറിയത്. മുഴപ്പിലങ്ങാട് ബീച്ചിൽ എത്തിയ സഞ്ചാരികളെ അധികൃതരും നാട്ടുകാരും ചേർന്ന് തിരിച്ചയച്ചു.

കടൽക്ഷോഭം തുടരുന്ന പശ്ചാത്തലത്തിൽ തീരമേഖലകളിൽ കൂടുതൽ ദുരിതാശ്വാസ ക്യാമ്പുകൾ തുറന്നു. കടലാക്രമണത്തിൽ തീരപ്രദേശത്ത് വ്യാപക നാശ നഷ്ടമുണ്ടായതായാണ് റിപ്പോർട്ട്



## കടലാക്രമണം - എൻ.കെ. പ്രേമചന്ദ്രൻ

രൂക്ഷമായ കടലാക്രമണ ഭീഷണികൊണ്ട് ദുരന്തമനുഭവിക്കുന്ന കൊല്ലത്തെ തീരദേശ സംരക്ഷണത്തിനായി പ്രത്യേക പാക്കേജ് പ്രഖ്യാപിക്കണമെന്നും കാലവർഷത്തിനു മുമ്പായി

---

യുദ്ധകാലാടിസ്ഥാനത്തിൽ പണി പൂർത്തിയാക്കാൻ നടപടി സ്വീകരിക്കണമെന്നും എൻ.കെ. പ്രേമചന്ദ്രൻ എം.പി. ജില്ലയിൽ കടലാക്രമണം നേരിടുന്ന പ്രദേശങ്ങൾ സന്ദർശിച്ചതിനുശേഷമാണ് എം.പി. ആവശ്യം ഉന്നയിച്ചത്.



## എം.വെങ്കയ്യ നായിഡു

സുപ്രീം കോടതി ചീഫ് ജസ്റ്റിസ് ദീപക് മിശ്രയ്ക്കെതിരെ പ്രതിപക്ഷ പാർട്ടികൾ കൊണ്ടു വന്ന ഇംപീച്ച്മെന്റ് നോട്ടീസ് രാജ്യസഭാ അധ്യക്ഷൻ എം.വെങ്കയ്യ നായിഡു തള്ളി. ചീഫ് ജസ്റ്റിസിനെതിരായുള്ള ആരോപണങ്ങളിൽ തെളിവില്ല. നോട്ടീസ് തള്ളുന്നതിന് 22 കാരണങ്ങൾ ചൂണ്ടിക്കാട്ടിയ രാജ്യസഭാ അധ്യക്ഷൻ, ഇംപീച്ച്മെന്റിന് മതിയായ കാരണങ്ങൾ ഇല്ലെന്നും വ്യക്തമാക്കി.

ശ്രീ വെങ്കയ്യനായിഡു ഇന്നലെ അറ്റോർണി ജനറൽ ഉൾപ്പെടെയുള്ള നിയമ ഉപദേഷ്ടാക്കളുമായി കൂടിയാലോചന നടത്തിയിരുന്നു.

ചീഫ് ജസ്റ്റിസ് അധികാര ദുർവിനിയോഗം നടത്തിയെന്ന് ചൂണ്ടിക്കാട്ടി കഴിഞ്ഞ വെള്ളിയാഴ്ചയാണ് കോൺഗ്രസിന്റെ നേതൃത്വത്തിൽ ഏഴ് പ്രതിപക്ഷ പാർട്ടികൾ ഇംപീച്ച്മെന്റ് നോട്ടീസ് നൽകിയത്.

വാർത്താസമ്മേളനം നടത്തി ഇംപീച്ച്മെന്റ് നോട്ടീസിലെ കാര്യങ്ങൾ മാധ്യമങ്ങൾക്ക് മുന്നിൽ വെളിപ്പെടുത്തിയ പ്രതിപക്ഷത്തിന്റെ നടപടി രാജ്യസഭാ ചട്ടങ്ങൾക്ക് വിരുദ്ധമാണെന്നും ശ്രീ വെങ്കയ്യനായിഡു ചൂണ്ടിക്കാട്ടി.

രാജ്യത്തിന്റെ നീതിന്യായ ചരിത്രത്തിൽ ആദ്യമായാണ് സുപ്രീം കോടതി ചീഫ് ജസ്റ്റിസിനെതിരെ ഇംപീച്ച്മെന്റ് നടപടി ആവശ്യപ്പെടുന്നത്. എന്നാൽ, ഇംപീച്ച്മെന്റ് നടപടിയുമായി സുപ്രീം കോടതിയെ സമീപിക്കുമെന്ന് കോൺഗ്രസ് പ്രതീകരിച്ചു.



---

## സേഫ് കേരള

2020 ഓടെ റോഡപകടവും അപകടമരണ നിരക്കും കുറയ്ക്കുക എന്ന ലക്ഷ്യത്തോടെ സേഫ് കേരള പദ്ധതിക്ക് ഉടൻ തുടക്കം കുറിക്കുമെന്ന് മന്ത്രി എ.കെ. ശശീന്ദ്രൻ പറഞ്ഞു. ശബരിമലയിൽ നടപ്പാക്കിയ സേഫ് സോൺ പദ്ധതിയുടെ വിപുലീകരണം എന്ന നിലയിലാണ് സേഫ് കേരള പദ്ധതി നടപ്പിലാക്കുക. 29-ാമത് ദേശീയ റോഡ് സുരക്ഷാ വാരാചരണം കളമശ്ശേരിയിൽ ഉദ്ഘാടനം ചെയ്യുകയായിരുന്നു മന്ത്രി.



## എക്സൈസ്

തിരുവനന്തപുരം അമരവിളയിൽ നിന്നും 18 ലക്ഷം രൂപയുടെ പുകയില ഉത്പന്നങ്ങൾ പിടികൂടി. തമിഴ്നാട്ടിൽ നിന്നും കേരളത്തിലേക്ക് മിനി ലോറിയിൽ കടത്താൻ ശ്രമിച്ച പുകയില ഉത്പന്നങ്ങളാണ് ഇന്ന് എക്സൈസ് പിടി കൂടിയത്. സംഭവവുമായി ബന്ധപ്പെട്ട് രണ്ട് പേരെ എക്സൈസ് കസ്റ്റഡിയിൽ എടുത്തു.



## സുഗന്ധ വ്യജ്ഞനം

നടപ്പു സാമ്പത്തിക വർഷത്തിൽ ഡിസംബർ വരെയുള്ള കാലയളവിൽ രാജ്യത്തിൽ നിന്നുള്ള സുഗന്ധ വ്യഞ്ജന കയറ്റുമതിയിൽ 20 ശതമാനത്തിന്റെ വളർച്ച രേഖപ്പെടുത്തി. ഇക്കാലയളവിൽ പതിമൂന്നായിരത്തി ഒരുന്നൂറ്റി 67. 89 കോടി രൂപയുടെ സുഗന്ധ വ്യഞ്ജനങ്ങളാണ് കയറ്റുമതി ചെയ്തതെന്ന് സുഗന്ധ വ്യജ്ഞന ബോർഡ് ചെയർമാൻ ഡോ. എ.ജയതിലക് കൊച്ചിയിൽ പറഞ്ഞു.



---

## നഴ്സുമാർ

സംസ്ഥാനത്തെ സ്വകാര്യ ആശുപത്രികളിലെ നഴ്സുമാർ നാളെ മുതൽ വീണ്ടും അനിശ്ചിതകാല പണിമുടക്കിലേക്ക് ശമ്പളപരിഷ്കരണ വിജ്ഞാപനം ഉടൻ പുറത്തിറക്കണമെന്നാവശ്യപ്പെട്ടാണ് യുഎൻഎ യുടെ നേതൃത്വത്തിൽ പണിമുടക്ക് നടത്തുന്നത്. ഇതേ ആവശ്യമുന്നയിച്ച് അടുത്തമാസം 12 മുതൽ അനിശ്ചിത കാല സമരം ആരംഭിക്കുമെന്ന് ഇന്ത്യൻ നഴ്സസ് അസോസിയേഷനും അറിയിച്ചു.



## ഇടുക്കി കാലാവസ്ഥാ വ്യതിയാനം

കാലാവസ്ഥാ വ്യതിയാനം ഇടുക്കി ജില്ലയിലെ പച്ചക്കറി കർഷകരെ പ്രതികൂലമായി ബാധിച്ചു. പാവൽ, പയർ കർഷകരാണ് കൂടുതൽ ദുരിതത്തിലായത്. കൂടുതൽ വിവരങ്ങളുമായി ആകാശവാണി ഇടുക്കി പ്രതിനിധി ആന്റണി മുനിയറ.....

## മലമ്പനി നിവാരണ യജ്ഞം

സംസ്ഥാനത്ത് നിന്നും 2020-ഓടെ മലമ്പനി ഇല്ലായ്മ ചെയ്യുക എന്ന ലക്ഷ്യവുമായി ലോക മലമ്പനി ദിനമായ ഏപ്രിൽ 25-ന് സംസ്ഥാന ഗവൺമെന്റ് ഔദ്യോഗിക പ്രഖ്യാപനം നടത്തും. തിരുവനന്തപുരം ചന്ദ്രശേഖരൻ നായർ സ്റ്റേഡിയത്തിൽ ബുധനാഴ്ച രാവിലെ നടക്കുന്ന ചടങ്ങിൽ മന്ത്രി കെ.കെ. ശൈലജ മലമ്പനി നിവാരണ യജ്ഞത്തിന്റെ ഔദ്യോഗിക പ്രഖ്യാപനവും ശില്പശാലയുടെ ഉദ്ഘാടനവും നിർവ്വഹിക്കും.



---

## വിദേശ വനിത - രമേശ് ചെന്നിത്തല

വിദേശ വനിത ലിഗയുടെ തിരോധാനം അന്വേഷിക്കുന്നതിൽ പൊലീസിനുണ്ടായ ഗുരുതരമായ വീഴ്ചയാണ് അവരുടെ ദുരുഹ മരണത്തിന് പിന്നിലെന്ന് പ്രതിപക്ഷ നേതാവ് രമേശ് ചെന്നിത്തല കുറ്റപ്പെടുത്തി. ഒറ്റപ്പെട്ട, പരിചയമില്ലാത്ത സ്ഥലത്ത് ഇവർ എത്തിയതിൽ ദുരുഹതയുണ്ടെന്ന ബന്ധുക്കളുടെ വാദത്തിൽ കഴമ്പുണ്ടെന്നും രമേശ് ചെന്നിത്തല പറഞ്ഞു. ഇനിയെങ്കിലും പൊലീസ് കൃത്യമായ അന്വേഷണം നടത്തി മരണത്തിലെ ദുരുഹതകൾ പുറത്ത് കൊണ്ടുവരണമെന്നും രമേശ് ചെന്നിത്തല ആവശ്യപ്പെട്ടു.



## വിദേശ വനിത - കാനം രാജേന്ദ്രൻ

വിദേശ വിനോദ സഞ്ചാരികളുടെ സുരക്ഷിതത്വം ഉറപ്പാക്കേണ്ടത് ഗവൺമെന്റിന്റെ കടമയാണെന്ന് സിപിഐ സംസ്ഥാന സെക്രട്ടറി കാനം രാജേന്ദ്രൻ കൊല്ലത്ത് പറഞ്ഞു. മറ്റന്നാൾ ജില്ലയിൽ ആരംഭിക്കുന്ന പാർട്ടി കോൺഗ്രസിന് ആമുഖമായി നടത്തിയ വാർത്താസമ്മേളനത്തിൽ പ്രതികരിക്കുകയായിരുന്നു അദ്ദേഹം.



## ശ്രീജിത്ത് - ഹസ്സൻ

വരാപ്പുഴയിൽ പോലീസ് കസ്റ്റഡിയിൽ കൊല ചെയ്യപ്പെട്ട ശ്രീജിത്തിന്റെ മരണത്തിനുത്തരവാദികളായവരെ സംരക്ഷിക്കുന്ന ആഭ്യന്തര വകുപ്പിന്റെ ചുമതലയുള്ള മുഖ്യമന്ത്രി പിണറായി വിജയൻ രാജി വയ്ക്കണമെന്ന് കെ.പി.സി.സി. പ്രസിഡന്റ് എം.എം.ഹസ്സൻ ആവശ്യപ്പെട്ടു.

പത്തനംതിട്ട, മല്ലപ്പള്ളി എന്നിവിടങ്ങളിലെ ജനമോചന യാത്രയുടെ സ്വീകരണ സമ്മേളനങ്ങളിൽ സംസാരിക്കുകയായിരുന്നു അദ്ദേഹം.





## ജാമ്യാപേക്ഷ

ഇതിനിടെ ശ്രീജിത് കസ്റ്റഡി മരണവുമായി ബന്ധപ്പെട്ട് അറസ്റ്റിലായ എസ്.ഐ, ജി.എസ്. ദീപകിന്റെ ജാമ്യാപേക്ഷ പറവൂർ മജിസ്ട്രേറ്റ് കോടതി തള്ളി. കേസിൽ നാലാം പ്രതിയാണ് ദീപക്.



## തൃശൂർ പൂരം- സാമ്പിൾ വെടിക്കെട്ട്

തൃശൂർ പൂരത്തിന്റെ മുന്നോടിയായുള്ള സാമ്പിൾ വെടിക്കെട്ട് അല്പസമയത്തിനകം ആരംഭിക്കും. കർശന നിയന്ത്രണങ്ങൾക്കും പുതിയ നിബന്ധനകൾക്കും വിധേയമായാണ് ഇക്കൂറി സാമ്പിൾ വെടിക്കെട്ട് നടത്തുന്നത്.

ഒരുക്കങ്ങളെക്കുറിച്ച് തിരുവമ്പാടി ദേവസ്വം സെക്രട്ടറി പ്രൊഫസർ മായവൻ കുട്ടി ആകാശവാണിയോട്.....

(വോയ്സ്)

## സമരം - നഴ്സ്

സ്വകാര്യ ആശുപത്രികളിലെ നഴ്സുമാരുടെ അനിശ്ചിതകാല സമരത്തിൽ നിന്ന് തൃശൂരിനെ ഒഴിവാക്കണമെന്ന് യൂണൈറ്റഡ് നഴ്സസ് അസോസിയേഷൻ ജില്ലാ പോലീസ് മേധാവി കത്തയച്ചു. തൃശൂർ പൂരത്തിന്റെ പശ്ചാത്തലത്തിലാണ് പോലീസിന്റെ ആവശ്യം.



---

## ഐ.പി.എൽ

ഐ.പി.എൽ ക്രിക്കറ്റിൽ ഇന്ന് ഡൽഹി ഡെയർഡെവിൾസും കിങ് ഇലവൻ പഞ്ചാബും ഏറ്റുമുട്ടും. ഡൽഹി ഫിറോസ്ഷാ കോട്ലയിൽ രാത്രി എട്ടിനാണ് മത്സരം.



## ഹർത്താൽ-ഐ.എസ്. ബന്ധം

അപ്രഖ്യാപിത ഹർത്താലിനും തുടർന്ന് നടന്ന അക്രമത്തിലും അന്താരാഷ്ട്ര ഭീകര സംഘടനയായ ഐ.എസുമായി ബന്ധമുണ്ടെന്ന് ബി.ജെ.പി. സംസ്ഥാന ജനറൽ സെക്രട്ടറി എം.ടി. രമേശ്. ആയിൽ എ.എക്സ്. എന്ന ശ്രീലങ്കയിലെ ഐ.എസ് അനുകൂല സംഘടന തയ്യാറാക്കിയ പോസ്റ്ററുകളാണ് കാശ്മീരിലെ പെൺകുട്ടിക്ക് നീതി ലഭ്യമാക്കണമെന്ന് ആവശ്യപ്പെട്ട് വാട്സ് ആപ്പ് വഴി പ്രചരിപ്പിക്കപ്പെട്ടത്. ദേശീയ അന്വേഷണ ഏജൻസി അന്വേഷണം നടത്തണമെന്ന് ശ്രീ. എം.ടി. രമേശ് തിരുവനന്തപുരത്ത് വാർത്താ സമ്മേളനത്തിൽ ആവശ്യപ്പെട്ടു.



## മിൽമ റിച്ച്

മിൽമ റിച്ച് സ്പെഷ്യൽ എന്ന പേരിൽ കൊഴുപ്പു കൂടിയ പാൽ, മിൽമ വിപണിയിലിറക്കി. 3.8 ശതമാനം കൊഴുപ്പും ഒൻപത് ശതമാനം കൊഴുപ്പിതര ഘടകങ്ങളും അടങ്ങിയ മിൽമ റിച്ച് സ്പെഷ്യൽ ഉപയോഗിച്ച് തയ്യാറാക്കുന്ന ചായയും മറ്റു വിഭവങ്ങളും കൂടുതൽ സ്വാദിഷ്ടമാകുമെന്ന് മിൽമ അവകാശപ്പെടുന്നു.





---

RNU TVPM